

పుష్పలత నవ్వింది



పెదరైతు గారి మనవరాలు మంగ పొద్దున్నే సంవత్సరాడిందని మా పక్కంటి అప్పలమ్మ సెప్పగానే, గిన్నిలు తోముతున్న మాయమ్మ మొకం సీకట్టిపోయింది. సంతసెరువు దగ్గర ఎర్రతువ్వలుతో పట్టిన పిత్తపరిగెల్ని తువ్వలు సేవర్న మూట కట్టుకోని అప్పుడే ఇంటికోచ్చిన మా నాయిన ఆ కవురు విని అరుగు మీద కూకండబడిపోనాడు. నేను ఆ తువ్వల్లోని సేపల్ని, కొంచం పసుపు గుండని, కొంచం ఉప్పుని తలుకులో యేసి సేపలు బాగుసేస్తన్నట్లు నటించుకోని ఆల్లిద్దరు ఏటి మాటాడుకుంటారోని ఒక సెవి అటు ఒగ్గీసి పొలుసులు గీరుతూ కూకున్నాను.

పొద్దుపొద్దున్న ఆల్లిద్దరు ఎందుకలగ మొకాలు సన్నవి సేసుకున్నారో సెప్పాలంటే, మా ముగ్గురి గురించి ముందు మీకు తెలియాల. సెప్తాను. నా పేరు పుస్పలత. నేను తొమ్మిది సదవతన్నాను. నేను మంచి క్లవరు, సేన బాగా సదువుతానని మా టీచర్లకి నేనంటే ఇష్టము. ఒక్కదాన్నే కూతుర్నని, బాగ సదువుతానని, ఆళ్ళ నాన్నలాగ నాకు సూది ముక్కు ఉంటాదని మా నాయినకు నేనంటే గొప్పిష్టము. మా నాయిన నన్ను లతమ్మా లేకపోతే 'అమ్మీ' అని పిలుస్తాడు.

మాయమ్మ, మా నాయిన మాకున్న మూడేకరాల మాగాణిల సమ్మచ్చరం మొత్తం రైతాంగం సేసి అరవై పుట్ల ధాన్యం కొలుస్తారు. ముప్పై పుంజీల కుండల బొల్లం ఎత్తిబెడతారు. మాకు ధాన్యము, చెరుకు రెండే పంటలు. మాయమ్మ మా ఇలకాలున్న పశువుల సాల పక్కన వర్తకాయలు, ఉల్లిపాయలు సమచ్చరమంతా పండిస్తాది. సీకటితోటి లెగిసి నీళ్లు పోసుకొని , తులిసి పీని కు మొక్కేసి , పోయిముట్టించి మా యమ్మ పన్ను మొదులుపెట్టేదంటే రాత్రి తిళ్ళు తిన్నిదాకా ఎదో ఒక పని సేస్తూనే ఉంటాది. ఏడిసి మొకం కడుక్కున్నట్లు మొకం పెట్టుకుని, పొద్దంతా పని సేస్తూ ఉంటాదని, ఎదో ఒక వంక పెట్టి నన్ను తిడతూంటాదని మా యమ్మను మా నాయిన 'ఒలే జడ్డిముండా.. దాన్ని తిట్టినావంటే నీ దవడ పేలగొడతాను, సిన్నపిల్ల ..దానికేటి తెలుసు' అని నాకు సపోర్టు సేస్తాడు. అప్పుడు మా యమ్మ మా నాయిన దుక్కు ఒకసారి సూసే మల్లీ పనిసేసుకుంటాది గాని జెబాబివ్వదు.

మా మేనత్త లచ్చమమ్మ మా ఇంటికోచ్చినప్పుడు మాత్రం 'జడ్డిముండా' అని మా నాయిన పిలిసినాడంటే మా యమ్మ మా నాయినకేసి అగ్గి పుట్టిపోయినట్లు ఒక సూపు సూస్తాది. అప్పుడు మాత్రం మా నాయిన సల్లబడిపోయి మెల్లిగ అక్కడ్నుంచి లెగిసిపోయి సుట్ట తాగడానికి ఎలిపోతాడు. అప్పుడు మాయమ్మ నేను మొకాలు సూసుకొని నవ్వుకుంటాము.

మా నాయనకు అక్క మా లచ్చమత్త. ఆల్లి టెక్కలి. మా ఊరికి దగ్గరే. మా మామ ఆరేళ్ళ క్రితమే ఉష్టం వచ్చి ఆస్పత్రులోనే సచ్చిపోయినాడు. మా లచ్చమత్తకు ఒకడే కొడుకు. ఆడి పేరు తిరుపతి. ఆడు నాకన్నా నాలుగేళ్లు పెద్దోడు. నేను పుట్టినప్పుడే ఆడికి నాకు పెళ్లి సేసేస్తామని మా లచ్చమత్త, మా మామ, మా నాయిన అనుకున్నారంట. సిన్నపుడ్నుంచి ఆడి నీకు కళ్ళు, నీముడు ముక్కు నాకు బొత్తిగా నచ్చవు. మాయమ్మకు ఆ కుటమాముతో సమ్మందమే ఇష్టం లేదు.

'మన బూవిని పడిసుకోడానికే ఆ గొద్దిరోడికి నీకు పెళ్లంటాది మీయత్త. బూవి మీయత్త సేతికల్లిపోతే నాకు మీ నాయినకు ముసిల్వోతే బుక్కడు గంజి పుట్టదు. ఆ ఇంటికల్లి నువ్వేటి సుకపడతావు. కోడి పియ్య ఎత్తడం, పోక బొమ్మల్లించటం. మేము సెడిపోయి ఆ గడపకోచ్చినా నీ సేత మాకు ఒక ముద్దా పెట్టనివ్వదు' అని మా నాయిన సెవిల పడినట్లుగా అంటాది మా యమ్మ. మా నాయిన మొకం ఎర్రగా సేసుకొని ఆళ్ళప్ప మీద అభిమానంతోటి మాయమ్మను గట్టిగ గసురుతాడు. మాయమ్మ అలాగంటాది గాని మా లచ్చమత్త సెడ్డది కాదు. అది మాయమ్మకు కూడా తెలుసును.

మాయత్తంటే నచ్చదంటాది కానీ ఆడబొట్టి వచ్చినప్పుడు మాత్రం మద్దాన్నెం పూట పేలు చూపించుకొని మా ఊరిలోని కవుర్లన్నీ మాయత్తకు కతలు కతలుగా చెప్తాది మా యమ్మ. మా లచ్చమత్త ఊరినుండి వచ్చినప్పుడు నాకోసం ఆళ్ళ పెరటి నుండి సంచీడు గోరింటాకు తెంపుకొన్నోస్తాది. మా నాయనకు ఇష్టమని మా తిరుపతి బావ పెంచుతున్న కోళ్ళనుండి ఒక నాటుకోడి పట్టుకొన్నోస్తాది. మాయమ్మ కోడిని కమ్మగా కూరోండితే మేము నలుగురం కళాయికి నొప్పెట్టేదాకా గీరుకోని గీరుకోని ఆ కూర తినీసి, బొంతలమీద పడుకుంటే మాయత్త ఆళ్ళ ఊరు కవుర్లు మాయమ్మకు సెప్పుకుంటుంటే నేను అవి యింటూ తొంగుంటాను.

మంచి పెల్లము, బాగా సదువుకునే కూతురు, కొడుకుని పట్టుకోని రడీగా తిరుగుతున్న సెల్లెలు, మూడేకరాల మాగాణి, మా నాయినంత అదృష్టమంతుడు లేడని మా ఊరిలోన అందరూ సెప్పుకుంటారు. నేను ఎనిమిదో తరగతికిచ్చిన దాకా పరిస్థితి ఇలాగే ఉన్నాది. ఎనిమిదోతరగతిలోనే ఈ బాద మా ఇంటిలోనికొచ్చినాది. మా క్లాసుమెట్లందరూ పెద్దపిల్లలయి పోయి, తొమ్మిదో తరగతి వరకు నేను చాప మీద కూకోలేదని మా ఇంట్లోన అమ్మకి, నాయినకి దిగులు పట్టుకున్నాది. నేను సంవర్తాడితే మా వీదిల సామియానా యేసి మేకమాంసంతో సంవర్త భోజి ఎట్టడానికి, మా నాయిన ముప్పైవేలు బాంకులోన వేరేగా ఉంచినాడు.

మా అయ్యమ్మ సచ్చిపోయిన తర్వాత పెదకార్యం అయిపోయినెంటనే ముసిల్మాని బంగారం వాటాల్నుకున్నారు మాయత్త, మా నాయిన. మా వాటాకే వచ్చిన మా అయ్యమ్మ ముక్కు, బులాకే, సెవిట్టోని తమ్మెట్లు, మెడలోని పట్టెడ పట్టుకొని మాయమ్మ మా పక్కారు రెంటికోటలోని కంసాలోల్ల దగ్గర కరిగించి, దిమ్మ సేయించి మొత్తం ఎనిమిదితులాల బంగారం బీరువాల పెట్టిసింది. నేను పెద్ద మనిసినవ్వగానే మూడుతులాలకే మెడలోకి, రెండుతులాలకే సెవిట్టోకి నాకు సేయించి, మూడుతులాలకే నందివర్దనం పూల డీజను నకిలీసు సేయించుకుంటాను అని మాయమ్మ మా యత్తతో సెప్తాండీది.

ఎనిమిదో తరగతి అయిపోయింతర్వాత యేసవిసెలవుల్లో మా క్లాసుల మిగిలిన ఆడగుంటలు కరణాలమ్మాయి రాజేస్వరి, తెలకలోళ్ళ కమల పుష్పవతులైపోయినారు. మా లచ్చుమత్త వచ్చినప్పట్లా 'ఎప్పుడు మూల కూకుంటావే, ఎప్పుడు తిరపతిగాడిని పెల్లి సేసుకుంటావే' అని అడుగుతుండేది. కళ్ళముసీ కళ్ళు తెరిసినప్పుడికి రోజులు గిరున తిరిగిపోతున్నాయి గాని నేను పెద్దమనిషి కాకుండా శీలవతిలాగ మిగిలిపోతానమో అని మాయమ్మకు, నాయనకు బెంగ పట్టుకున్నాది. మా ఊరిలోన నా ఒయసు ఆడ గుంటలు తొమ్మిండుగురు. నేను తొమ్మిదోతరగతి కొచ్చినప్పుడికి ఏడుగురు పెద్దమనుసులైపోయినారు. నేను, పెద రైతుగారింటి మంగ ఇంకా అవ్వలేదు. నాలాగే కూకొడ్డానికి ఇంకొక మనిషి ఊర్ల ఉందని మాయమ్మకు, మా నాన్నకు కొంచెం దైర్యం ఉండేది . ఇదిగో ఇప్పుడు పెదరైతుగారి పిల్ల సంవర్తాడిందనగానే మాయమ్మ, మా నాయిన తడిసిపోయిన సొప్పకట్టల్లాగ అయిపోగానే మొదటిసారి నేను పెద్దపిల్లనవ్వనేమో అని నాకు బయ్యమేసింది. నెలానెలా ముట్టుగుడ్డలు పులుముకోటం నాకూ సరదా కాదు. కానీ సచ్చిపోయిన మా అయ్యమ్మ బతికున్నప్పుడు సంతపండు పిక్కతీస్తూ ఊర్లున్న ఆడగుంటలకని తోడుగా సాయానికి కూర్చోపెట్టుకొని 'ఆడపిల్లన్నాక పుష్పవత్వాల, ఓణి యేసుకోవాల, వీదిల తిరగడము తగ్గించాల, ఇంట్లోనే ఉండాల, మొగపిల్లల తోటి సావాసం తగ్గించాల, పెళ్లి సేసుకోవాల, పిల్లల్ని కనాల, పురుడుకీ బారసాలకీ కన్నోరుకు కర్చుపెట్టించాల'ని నోరు కంపుకొట్టేదాకా సెప్పేది. నేనూ సంత బొట్టలు సప్పరించుకొని తింటూ యినేదాన్ని. కానీ ఇప్పుడు నేను ఆడపిల్లను కాదా అని బెంగేస్తుంది.

ఈ వేళ మా నాయిన అరుగు మీద కూకున్నోడు అలాగే ఆలోసనలోన పడిపోయినాడు. మా యమ్మ గిన్నిలు తోమీసి మా నాయినకు పకాళణం పెట్టి పిలిస్తే లోగిసొచ్చి తినాల కాబట్టి తినాలన్నట్లు తినీసి ఇలకాల బక్కల దొడ్డికి ఎల్లిపోయి సుట్ట ముట్టించుకొని కూకున్నాడు. మాయమ్మ కొంచేపు సూసి 'ఇలాగ కూకుని ఆలోసితే అది మూల కూకుంటాదా? మంగ ఈపోద్దే కదా కూకున్నది. మన లత కూడా ఈ నెల పదిరోజుల్ల పెద్దమనిషైపోద్దిలే' అని మా నాయినకు దైర్యం సెప్పింది. మా నాన్న సుట్టను ఆర్పీసి బక్కలదొడ్డి పెణక లోన ఆ ముక్కను దోపుతూ 'రేపు పొద్దున్న మందస రెయ్యమ్మ దగ్గరికి దీన్ని తీసుకోనెల్లి అడిగించాల. ఇప్పుడికే ఆలిసేమై పోయింది' అన్నాడు.

ఆ మరణి నాడు పొత్తూరకముందే నేను, మాయమ్మ, మా నాయిన మందస ఎల్లాము. రెయ్యమ్మ నా మొకంమీద ఏపాకుల మండ పెట్టి మంత్రాలు సదివింది. మా నాయిన సిన్నప్పుడు బక్కలు మేపుతున్నప్పుడు ఒక ఆడపామును సంపీసాడని, ఆడపాము బర్త మొగపాము మా నాయిన్ని సెపించీడం వల్లే నేను బయిష్టవడం లేదనీ సెప్పింది. ఆరువందలిస్తే పూజసేసి ఆ దోసం పోయినట్లు సేస్తానని పదిహేనురోజుల్లో నేను పెద్దపిల్లనయిపోతానని సెప్పింది. మా నాయిన లోపలి జోబీల సెయ్యిపెట్టి యాబైరూపాయలనోట్లు తీసి లెక్కబెట్టి రెయ్యమ్మకి ఇచ్చినాడు. మేం తల్లి ముగ్గురం ఊరికి పారొచ్చాము. దారిల మా నాయిన రెయ్యమ్మ దగ్గరికెళ్లిన సంగతి ఊర్లోట ఎవరితోటి సెప్పొద్దని సెప్పినాడు. నేను అలగేనన్నాను.

రెండునెలలైనా రెయ్యమ్మ సెప్పినట్లు జరగలేదు. మా లచ్చమ్మత్త కూడా మా ఇంటికి రావడం మానీసింది. మా నాయన ఈ మజ్జెలో గుమ్మలచ్చిమిపురం సాదు దగ్గరికి, బరంపురం పండా దగ్గరికి, పలాస సిల్లంగోడి దగ్గరికి ఎల్లోచ్చినాడు. డబ్బులు కర్చుపెట్టించి అందరూ పూజలు సేసినారు కానీ పని జరగలేదు. ఈ మజ్జెకాలంలో మా నాయన ఎప్పుడు లేనిది గెడ్డం పెంచుకొని తిరగతన్నాడు. మాయమ్మ గట్టిగ తడితే తింటన్నాడు. సుట్ట ముట్టించుకొని ఇలకాల బక్కలదొడ్డి పక్కన పెద్దరాయి మీద కూకొని ఆలోసిస్తూ ఉన్నాడు. ఊరిలోట ఎవరితోటి మాట్లాడడం లేదు. సుడి సుట్టినోడిలాగ, దెయ్యము పట్టినోడిలాగ మా నాయన రోజురోజుకి అలాగైపోతుంటే మాయమ్మ ఒకరోజు మా నాయనను పట్టుకొని దులిపీసింది.

“నువ్వు ఏరు పూసి బక్కల్ని తోలుకుని ఈదెంట ఎల్లే నీకన్న అద్దపమంతుడు ఎవలూ లేరని అనుకున్న గుడిశెట్టి ముండలు ఈపొద్దు నీ దుక్కు సూసి ఊసులేసుకుంటన్నారు. ఇప్పుడేట్లే పోయింది? పిల్ల సంవర్తాడలేదు. మీయప్ప ఇంటికి రావడం లేదు. అంతేకదా. నా కూతురికి ఇరవై సమచ్చరాలా? ముప్పై సమచ్చరాలా? పద్దెనిమిదికి, పంతొమ్మిదికి పెద్దమనుసులైనోలు లేరా? నువ్వలగ పెల్లం సచ్చిన గండడిలాగ ఉండకు. రేపు నేను పిల్లను తీసుకొని మా కన్నోరింటికెలతన్నాను. నువ్వా ఈకలు గీసుకొని, మంచి గుడ్డలేసుకొని, నవ్వు మొకంతోని అక్కడకొస్తే నీ ఎంటస్తాము. లేకపోతే లేదు” అని తగువుపెట్టుకొని కర్రల బ్యాగులోన గుడ్డలు సర్దడం మొదలెట్టింది. మా నాయన సన్నిరాయిలాగ కదలకుండా కూర్చున్నాడు. ఆ రెయ్యంతా మా నాయన, మాయమ్మ తొంగోలేదు. నాకూ సరిగ్గ నిద్దరపట్టేదు.

వేకూజామున మాయమ్మ ఎప్పుడు లెగిసిందో నన్ను లేపింది. ఇద్దరమూ బయల్దేరినప్పుడికి మా నాయన లెగిసి సుట్ట ముట్టించుకుని అంగట్ల కూకున్నాడు. మా యమ్మ కర్రల బ్యాగు పట్టుకుని మా నాయన దుక్కు సూసి, నన్ను పదమన్నట్లు సైగ సేసింది. మా నాయన నా దుక్కు ఒక ఎత్రిసూపు సూసి మళ్ళీ సుట్ట తాక్కింటూ ఉన్నాడా! మా యమ్మ గబగబా అడుగులేసి ఎల్లిపోతుంటే, నేను ‘ఎల్తన్నాను నాయనా’ అన్నాను. మా నాయన తలూపాడు. నాకు మా నాయన్ని అలగ సూడగానే గొప్ప దుక్కమొచ్చింది.

రెండు బస్సులు మారి మాయమ్మమ్మ గారి ఊరికిచ్చినాము. ఆ ఊరు మా ఊరంత బాగోదు. రోడ్డుమీదకే సెంబు పట్టుకొని దొడ్డికెళ్ళాల. మగోళ్ళు నడుచుకోనో సైకిల్లమీదో రోడ్డంట వస్తే గబుక్కున నిలబడాల. నాకు అప్పుడు మొకమంతా ఎర్రగైపోద్ది. వచ్చింది కూడా ఆగిపోద్ది. అందుకే ఈ ఊరు రావాలంటే నాకు అసలిష్టముండదు. మేము ఊరికిచ్చినామని మా అమ్మమ్మ గారి బాగార్లు ఒక్కక్కళు వచ్చి పలకరించినారు. వచ్చినోళ్ళు సకం మంది నేను ఇంకా పెద్ద పిల్ల అవ్వలేదని మా అమ్మ దగ్గర బాద పడినారు. నేను మా యమ్మమ్మ చేసిన నోడిపిండి సక్కులు తినుకొని కూకున్నాను. నాకు మా నాయన ఏటి సేస్తన్నాడో తిన్నాడో లేదోనని ఆలోసనయిపోయింది. పొయ్యి కాడ కూకుని మా యమ్మ, మా యమ్మమ్మ ఊసులేసుకుంటున్నారు. ఇద్దరి మొకాలు మాడిపోయి ఉన్నాయి. ఆళ్ళిద్దరు నాకోసమే మాట్లాడుకుంటున్నని అరదమయింది గానీ ఆ మాటలు ఇనాలనిపించలేదు. మా యమ్మ గబుక్కున లెగిసి సీర సరుదుకుంటూ, ‘లతమ్మ! రేపు మనం స్రీకాకులం ఎల్లాల. నీకు డాక్టరుకు సూపించాల’ అన్నాది. స్రీకాకులం అంటే బస్సులోన ఒక రెండు గంటలు కూకొని కేటికీసుండి బయటకు సూసుకొని ఎల్లడం కాబట్టి, నాకలగ బస్సులోట కూకుని బయట కొండలు, పొలాలు సూడటం ఇష్టం కాబట్టి తలూపీసాను.

మా యమ్మమ్మగారి ఊరినుండి స్రీకాకుళానికి ఒకటే బస్సు. అక్కడ దిగ్గానే తిన్నగ ఆస్పత్రికి తీస్సెల్లి పోయింది మా యమ్మ. డాక్టరమ్మ, మాయమ్మ ఎదో మాట్లాడుకున్నారు. తర్వాత నన్ను ఒక మిషను మీద తొంగోండబెట్టి అటూ ఇటూ తిప్పేసారు. ఆ రూము సల్లగా ఉంది. కొంచేపటికి మా యమ్మ సేతికి ఒక పైలు ఇచ్చినారు. మాయమ్మ జాకెట్టులోంచి సీక్రం తీసి డబ్బులు కట్టింది. అన్ని డబ్బులు మా యమ్మ ఎలగ సక్రబెట్టుకొని వచ్చిందో. మల్లీ కొంచేపటికి డాక్టరమ్మ మా ఇద్దర్ని ఆవిడ రూములోకి పిలిసి నా రిపోర్టులు సూసింది. మాయమ్మతో, 'పిల్ల పెద్దమనిషవ్వడం కష్టమమ్మా! ఇలాంటి కేసులు మాదగ్గరికి వస్తుంటాయి. కొంతమందికి అయ్యే అవకాశం ఉంటాది. మంచి తిండి లేకపోతే పెరుగుదల ఉండదు కొంచం లేటుగా అవుతారు. మీ అమ్మాయికి ఆ అవకాశం లేదు." అని సెప్పేసింది.

మా యమ్మ కళ్లు నిండుగ నీళ్లు తిప్పుకొని "ఒక్కగానొక్క కూతురమ్మా. దీనికి ఒక పెల్లి సేసి ఒకేంటికి పంపడానికి మాకు బాగ్యరేఖ బగమంతుడు రాయలేదు. నా పెనిమిటి దీనిమీద బెంగెట్టుకొని తిండి, తొంగోడం మానీసి మనిసి సగం సచ్చిపోయినాడు ఇప్పుడు మేమిటి సెయ్యాల" అని ఏడుసుకోని అనింది. డాక్టరమ్మ మా యమ్మని బోదపెట్టి మాట్లాడినట్లు, 'అలాగేమీ లేదు. పిల్లకి పిల్లలు పుట్టరన్నమాటే గాని, చక్కగా కాపురం చేసుకోవచ్చు. చాలామందికి తెలిక పెళ్లి చెయ్యకుండా వదిలేస్తారు' అని అన్నాది. కొంతమంది ఆడపిల్లలకి మాత్రం అలాగ ఎందుకవుతుందో, దానివల్ల ఎలగ నష్టం లేదో కొంచేపు మాయమ్మకు అర్థమైనట్లు సెప్పి నాకు బలానికి రెండు టానిక్కులు రాసి ఆ మందుల సీటీ మా యమ్మకు ఇస్తే, మా యమ్మ ఆస్పటిల్ నుండి బయటకొస్తున్నప్పుడు ఆ సీటీని సీంపీసింది.

దారంతా మాయమ్మ నాతోటి ఒక్కముక్క మాట్లాడలేదు. ఇంటికెల్లిన తరువాత మా యమ్మమ్మ, మా యమ్మ కొంచేపు ఊసులేసుకున్నారు. మాయమ్మమ్మ కూడా ముక్కు నీడుకోని కొంచేపు విడిసింది. ఆల్లిద్దరి ఏడుపు సూసినప్పుడు ఈ సంగతెలిస్తే మా నాయిన ఇంకెంతేడుస్తాడో, ఏటైపోతాడో అని నాకు మాత్రం గొప్ప బయమేసింది. నా వలెనే కదా ఈళికి బాద ? ఏ గన్నేరు పప్పు తినీసో, ఎండ్రీన్ తాగేసో సచ్చిపోతే బాగున్ను అని ఒక సీటం అనిపించింది.

కొంచేపటికి మా యమ్మ మొకం తేటగా సేసుకొని నా దగ్గరకొచ్చి కూకోని, 'లతమ్మా! నేనొకటి సెస్తాను సేస్తావా' అనడిగింది.

తలూపినాను.

'రేపు పెందిల ఊరికెలిపోదాం. ఈ రాత్రిరి నువ్వు పెద్దమనిసై పోయావని నేను ఊర్ల సెప్పేస్తాను. నేను సెప్పింది యినాల. నేనేం సేసినా ఎందుకు సేస్తన్నానో అడక్కాడదు. పేణం పోయినా ఈ తొమ్మిది రోజులు జరిగిన యిసయం నువ్వు సచ్చిపోయిందాకా ఎవరికి సెప్పకూడదు. మీ నాయినకి, మీ మేనత్తకి, నీ నేస్తపురాళ్లకి ఎవరికి ఎప్పుడికి సెప్పకూడదు. ఇది నీకు, నాకు, అమ్మమ్మకి మజ్జినే ఉండాల. ఒకేల నువ్వు ఎవులుకైనా సెప్పీసినావంటే ఈ యిసయం తెల్సి మీ నాయిన ఒక్క సీటం కూడా బతకడు. నేను పెరట్లోన చించెట్టుకు ఉరేసుకొని సచ్చిపోతాను. లేదూ...నేను సెప్పినట్లు యింటానంటే నీ బతుకు బాగుంటాది. మీ నాయిన బాగుంటాడు. నువ్వింకా సిన్నపిల్లవి కాదు. మన కుటమామును నలుగురు సూసి నవ్వకుండా ఉండాల, బోదపడిందా?' అన్నాది.

కొంచేపు ఆలోచిస్తే మా యమ్మ సెప్పింది నాకు బోధపడింది. ‘ఒలమ్మా .. నీకంట నాకు నాయినంటే ఇష్టము కదా ? నాయిన మీద ప్రేమానం సేసి సెప్పతన్నాను , నువ్వెలగ సెప్పితే అలగ సేస్తానమ్మా ,నా పేణం పోయినా ఈ సంగతి ఎవలికీ సెప్పను” అన్నాను. మా యమ్మ నన్ను సూసి ఒకనవ్వు నవ్వి, నా నుదురు మీద ముద్దు పెట్టుకున్నాది. ఆ రాత్రిరి మాయమ్మ ఒంటిమీద తెలివి లేకుండ తొంగున్నాది.

నీకటి తోటి మా యమ్మ, మా యమ్మమ్మ నన్ను లేపినారు. మా ఎనకాల మా యమ్మమ్మ కూడా మా ఊరికి బయల్దేరింది. ఊరులోన ఎల్లాసి ఏజంటు కోమటి గురుమూర్తికి ఫోన్ సేసి నేను మైనరు తీరిపోయానని మా నాయినకు సెప్పమని సెప్పేసి మేము మా ఊరికి ఆటో కట్టించుకొని బయల్దేరినాము.

మేము ఊరికి పారొచ్చినప్పుడికి మా నాయిన మొకమంతా పళ్లు సేసుకొని నవ్వుకోని ఎదురొచ్చినాడు. మా నాయిన అంత సంతోసంగా ఉండడం సూసి సాన్నాళ్ళయ్యింది. నవ్వుమొకంతో నా దుక్కు సూసి “లతమ్మా బాగున్నావా?” అనడిగినాడు. ఆకాసం దుక్కు సూసి దండం పెట్టి, మా యమ్మ తోటి “దేవుడున్నాడే సచ్చవతీ!” అన్నాడు. ఇలాంటప్పుడే మా యమ్మను మా నాయిన పేరుతో పిలడం. మా యమ్మ మా నాయిన తోటి “ముందెల్లి గెడ్డం గీసుకొని నీలు పోసుకొని మీయప్పకు కవురు సెప్పు. మీ యప్ప, తిరప్తి బయల్దేరి బేగోస్తే పిల్లను కూకోబెట్టాల. ఎండ రాకముందే సాప అల్లించాల. కంసాలోడికి కవురుపెట్టాల.” అని దారంతా మాట్లాడుకోనే ఉన్నాది. ఎప్పుడు మా యమ్మను ఎదో ఒకటి ఇగాటమాడే మా నాయిన ఆ పొద్దు మా యమ్మ సెప్పిన పనులన్నీ గొప్ప జాగ్రత్తగా ఆలకించివాడు.

ఆ తరవాత తొమ్మిది రోజులు సందడంతా మా ఇంట్లోనే ఉన్నాదా అని మా ఊర్లున్నోట్లు ఊసులేసుకున్నట్లు మా నాయిన నా పెద్దమనిసి బోజీని సేసినాడు. కవురు తెలగానే శాన్నాళ్ళుగా మాఇంటికి రావడం మానీసిన మా లచ్చుమత్త, కొడుకుని ఎంటబెట్టుకొని సంచి నిండా గోరింటాకు, రెండు బలిసినకోళ్లు పట్టుకొనొచ్చి ‘నా కోడలా.. నా తమ్ముడా’ అని కొంచేపు అడావిడీ సేసింది. మా యమ్మకు అన్నదమ్ములు లేరని, నాకు మేనమామ వరసకొస్తాడని మా ఊరి పంచాయితీ నెంబరు కోటేసురావు మామతోని పచ్చటి కొబ్బరి సాప అల్లించి పరిసినారు. మా లచ్చుమత్త మేనత్త గాబట్టి రివాజు ప్రకారము నన్ను కూకోబెట్టింది. మా తిరప్తి బావ, మా నాయిన కలిసి కొబ్బరిమట్టలతోటి పచ్చపచ్చగా ఒక పెద్ద పందిరి ఏసినారు. నా ప్రెండ్స్ వస్తే కూకోడానికి రెండు బల్లలేసినారు. నా దగ్గర ఎప్పుడూ తోడుగా కూకోడానికి మా సుట్టాలపిల్లను కూకోబెట్టారు. మా లచ్చుమత్త పందిరి బయటే కూకోని వచ్చినోలుకీ పోయినోలుకీ నేనే దాని కోడలినని సెప్పుకోని, ఒక మూడిటికల పొయ్యి పెట్టేసి అక్కడే అరిసిలు, సుప్పులు, పందార సీలకలు , బూందే లడ్లు, పొంగడాలు సెయ్యడం, పప్పుల వంటకి సాయంకొచ్చినోల్లతోని ఊసులేసుకోడం, పేలు సూపించుకోడమూ సేసింది. మాయమ్మ పొద్దున్న తిరుపతి బావ బండిమీద బయలుదేరి ఎల్లిపోయి పొద్దోయికి బట్టలో బంగారమో పట్టుకొని పారొచ్చేది. మా నాయిన పొత్తూరినప్పుడికి టింగురంగడిలాగా తయారైపోయి బోజీకి సుట్టాల్ని పిలడానికి ఎల్లడము, మజ్జానానికి పారొచ్చి, పందిరి దగ్గర కూకోని వాయి దిగుతున్న పప్పులు తినుకోని లచ్చుమప్పతోని ఇకఇకలు పకపకలు, ఇగటాలు - అంతే. ఈ తొమ్మిదిరోజులు ఒక కంప పని లేదు, బక్కల పని లేదు, పొలం దుక్కు ముక్కెట్టి సూసింది లేదు. మా నాయిన నిలబడడు, కూకోడు.

సీవర్ద్రోజు నాకు నీళ్ళుపోసి మా యమ్మ పట్టుబట్టలు కట్టించింది. వాడంబరం పువ్వు రంగు వోణీ, సీలకపచ్చ రంగు లంగా, జాకెట్టు తొడుక్కొని కొత్త నగలేస్తోని నేను స్టేజీమీద కూకున్నాను. మా పైండ్సు కొంతమంది నాదగ్గర కూకున్నారు. మా నాయన రెండుమేకలు కోసి, నరసన్నపేట వంటిల్లను పెట్టి ఊరందరు గక్కరుమని పోయినట్లు బోజి పెట్టినాడు. ఆరోజు మా నాయన గడిగడిక్కి నవ్వుతూనే ఉన్నాడు. మా ఊరి సాకలోళ్ళు ముట్టుబట్టలు అడగడానికొస్తే మా యమ్మమ్మ గారి ఊరిల నేను పెద్దమనిసయ్యాను గాబట్టి అక్కడ సాకలోళ్ళకే మైలగుడ్డలు ఇస్తానని ఒప్పుకున్నానని సరిదిసెప్పి మా యమ్మ ఆళకి రెండు సీరలిచ్చి పంపించింది.

ఈ తొమ్మిది రోజులూ ఇక్కడే ఉండిపోయిన మా లచ్చుమత్త ఆళ్ళూరికెల్లడానికి బయల్దేరి, గడపమీద కూకోని నా బోజికోచ్చిన కానుకల డబ్బు లెక్క సూస్తున్న మా నాయనతో, “ఐరా నారాయణా! యిప్పుడువరకు పిల్ల మైనరు తీరలేదని ఉన్న బాద మరిప్పుడు లేదు. జంగమయ్యకు సూపించి మంచి రోజు అడిగించి టెక్కలొచ్చినారంటే ఒక మాటనుకొని ఆ మరష్టి వారమే పిల్లకి రెండుతులాల గాజులు సేయించిసి మాది అనిపించుకుంటాను, ఏటంటావు?” అని అడిగింది.

బోనిపెట్టిలోన పొంగడాలు తీసి మా యత్తకు ఇవ్వడానికి కవర్లోన ఏస్తన్న మాయమ్మ ఆ మాట యినగానే కవర్ని అక్కడికక్కడే పడీసి మాయత్తమీదకి తాసుపాములాగ ఎగిరింది.

‘మొగుడు సచ్చి, ముండమోసిన మూన్నెల్లకు ముత్తైదువ పేరంటానికి పిలడానికొచ్చిందట నీలాంటి సుప్పనాతి! పిల్ల ఎదగడము కొంచెం ఆలీసం అవ్వగానే తమ్ముడింటికి రాకుండా నువ్వు, నీకోడుకు ఆ సర్దాపురము, గంగువాడ, ఈదాలపల్లి సమస్తాలకోసం తిరగడం నాకు తెలీదా? మా తమ్ముడి కూతురు సమర్థాడేదు, రేప్నొద్దన ఆ పిల్ల మా ఇంటికోచ్చి గొప్పుతీసుకొని, గాబేరుకొని, పేడ ఎత్తుకొని మా తిరప్తికి కొడుకో కూతురో పుడితే ఆళ గుద్దలు కడుక్కుని ఇక్కడే ఉంటాదని ఎంతమందికి సెప్పుకోని తిరిగినావో నాకు తెలీదా? నా మొగుడు అమాయికుడు. అప్ప నాలుగు పప్పలొండేగానే నమ్మెస్తాడు. కానీ నేనలక్కాదు, ఇప్పుడు సెప్పతన్నాను ఇనుకో. నా కూతురు ఆ ఇంటికి రాదు. ఆ కోడేపియ్య ఎత్తదు. నువ్వు మేనత్తవి, ఈ కార్యముల పిల్లని నువ్వే కూకోబెట్టాలని నీకు కవురు సెప్పినాము గాని, లేకపోతే నువ్వు నీ కోడుకు ఈ గడపెక్కడమే నాకీష్టము లేదు. నా మనసిరిగిపోయింది’ అని బ్రతున ముక్కునీదింది.

మా యత్త ఆ మాటకి ఈదిలోన నిలబడి సేతులు తిప్పుకొని, ‘ఒక్క పిల్లడు, నీ కూతురు సుకపడతాదని మీ గడపలంట తిరిగినాను. పిల్ల ఎప్పుడికీ మూల కూకోకుంటన్నది. పిల్లడు మంచోడు, కోళ పారమెట్టుకొని సుబ్బరంగ బతకతన్నాడని తెలిసి సమందాలోచ్చినాయి. మగపిల్లడి తల్లిని. ఆశపుట్టి ఎలినాను. నీకూతురు కూకుందని తెలగానే పరిగెట్టుకోని రాలేదా? మొదట్నుండి మా మొకాల్ నీకు పడవు. నా బెండాబెరిసి తమ్ముడు నీ మాయిలోన పడిపోయినాడు. ఆడికి ఎప్పుడు ఏమందు పెట్టినావో ఏ మాకు ఇచ్చినావో మంటిబుక్కడమైపోయినాడు. నువ్వు బాగుపడవు. పురుగులు పడి సస్తావు” అని ఈది లోని బుగ్గిని మాఇంటిమీదకి ఇసురుకొని మా యమ్మను తిట్టడం మొదలెట్టినప్పుడికి తగువు పెద్దదయ్యింది.

ఊరిజనమంతా మాయత్త గొల్లకి మూగినారు గాని మా నాయన మొత్తం తగువులో ఒక్కమాట కూడా మాట్లాడకుండా కూకున్నాడు. మా యత్త సేసినపని మా నాయనకు నచ్చలేదని నాకరదమయింది. మాయత్త ఈదిలోన నిలబడి అరిసి అరిసి అలిసిపోయి ఎల్లిపోయింది. సాయంత్రము వరకు మా యమ్మ ఇల్లు సక్కబెట్టుకొనే ఉన్నాది. మా నాయన పంచాయితాపీసు దగ్గర బాతాకానీకెల్లిపోయినాడు.

ఇలకాల బక్కల దొడ్డికాడ నేను సదువుకుంటుంటే మా యమ్మ నా పక్కన ఎప్పుడొచ్చి కూకుందో నా బుర్ర మీద సెయ్యేసి, 'లతమ్మా' అన్నది. మళ్ళీ కొంచెపు ఆలోచించుకోని, 'పొద్దున్న మీ యత్తతోటి కయ్యమాడినాను. ఇకను మీయత్త మన గడప ముట్టదు. మీ నాయన ఏటి అనుకున్నాడో గాని ఆ ఇంటిల నువ్వు మసల్లేవు. నీకు పిల్లలు పుట్టకపోతే మీయత్త నీకు బతకనివ్వదు. ఏదో బాదపడి నీకు మంచి సమన్దం సూసి పంపించాల గాని, ఆ యింటికొద్దనే అలాగ మాట్లాడినాను' అన్నది.

నేను మాయమ్మతో 'నేను ఎప్పుడీకీ పెద్దమనిషివ్వనని, పిల్లలు పుట్టరని డాక్టరమ్మ సెప్పింది కదమ్మా! పెళ్లి సేసుకొని ఏ ఇంటికెళ్లినా ఇదే బాగోతం కదా?' అన్నాను కొంచం బెంగగా.

అప్పుడు మాయమ్మ బోదపరుస్తున్నట్లు నాదుక్కు సూసి, 'తులిసి మొక్కకు పువ్వు రాదని దేముడికి పెట్టడం మానేస్తన్నామా. ఆ తులిశమ్మనే పీనిలపెట్టి పూచ్చెయ్యడము లేదా? లోకంలోట సొట్టపిల్లలు గుడ్డిపిల్లలు సెవిటిపిల్లలు పుట్టడం లేదా ఆల్లకు పెళ్లి అవతంది కదా! బగమంతుడు నీకు ఈ అవకరం పెట్టినాడు. ఆడపుట్టుకంటే మొగుడితో పడుకోని పురుడవ్వడమేనా? మైనరు తీరకపోతే, పిల్లలు పుట్టకపోతే ఆడదాయి కాదా? అయినా టైముకి మైనరు తీరిపోయినోల్లందరికి పిల్లలు పుట్టేస్తన్నారా? మగోల్లకి అవకరం ఉండి పిల్లలు పుట్టకుండా ఉన్నోళ్లు మనూర్లోనే ఉన్నారు కదా! కరణాల పద్మ మొగుడికి పిల్లలు పుట్టరని డాకటర్లు సెప్పలేదా? ఆళు కాపురం మానేసి ఈదిల పడ్డారా! అలాగైతే పిల్లలు లేనోల్లకు పిల్లలు పుట్టిస్తామని టీవీల ఆస్పత్రులు సూపిస్తన్నారు కదా... మరి దానికేటి అనుకోవాల? ఏ అవకరం లేకుండా ఎవలుంటారు... నువ్వు బాగా సదువుకోని మంచి జుజ్జోగం సేసుకుంటే నీకోసం వెయ్య సమందాలోస్తాయి. ఇంటికీ ఇల్లరికం అల్లుడొస్తాడు. రాకపోతే లేదు, ఆడదాయి మగోడు లేకపోయినా బతగ్గలదు. నీ సంతోసం నువ్వు సూసుకోవాల. నీ సుకము, మీ నాయన మొకంమీద నవ్వు ఇలాగే ఉండాల. అందుకోసమే నేను, అమ్మమ్మ బాగాలోసించి మీ నాయన దగ్గర ఈ ఒక్కబద్దము సెప్పాలనుకున్నాము' అని సెప్పుతుండగా ఈతరెమ్మకు గుచ్చిన సెరువు సేపల్ని పట్టుకొని దువ్వారం దగ్గర మా నాయన కనిపించగానే మాట ఆపి మా నాయన సేతిలోట ఏటుండా అని మాయమ్మ సూస్తుంటే, మా నాయన అంగట్నుండే "జడ్డిముండా! అలాగ సూస్తన్నావు గాని గబుక్కునొచ్చి సేపల్ని అందుకోవాలని సూడవేమీ?" అని కేకేసినాడు.

మాయమ్మ లేని కోపము తెచ్చుకోని ' పిల్ల మైనారుతీరితే తీరిందిగాని నీ నోరు బాగా రుసులెక్కిపోయింది . ఇంట్లున్న బెల్లంకుండలన్ని నీ సేపల తిండికే సరిపోయినట్లున్నాయని ' గుణసుకుంటూ ఒక తబుకు తీసుకొని మా నాయన దగ్గరకు గబగబా ఎత్తూ నా దుక్కు సూసి ఒక నవ్వు నవ్వింది.

మాయమ్మను జడ్డిముండా అని పిలిసిన మా నాయన జడ్డితనము సూసి నాకు నవ్వొచ్చి , నేను మాయమ్మ దుక్కు సూసి నవ్వినాను.

కె. వి. కరుణ కుమార్

15.02 .2018

హైదరాబాద్